

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ aṣṭacatvāriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭacatvāriṃśaḥ sargaḥ ॥

rāvaṇēna svaparākramasya varṇanaṃ sītayā tasya  
bhartsanaṃ ca

ēvaṃ bruvatyāṃ sītāyāṃ  
saṃrabdhāḥ paruṣaṃ vacaḥ |  
lalāṭē bhrukuṭiṃ kṛtvā  
rāvaṇaḥ pratyuvāca ha || 3.48.1 ||

bhrātā vaiśravaṇasyāhaṃ  
sāpatnō varavarṇini |  
rāvaṇō nāma bhadraṃ tē  
daśagrīvaḥ pratāpavān || 3.48.2 ||

yasya dēvāḥ sagandharvāḥ  
piśācapatagōragāḥ |  
vidravanti sadā bhītā  
mṛtyōriva sadā prajāḥ || 3.48.3 ||

yēna vaiśravaṇō bhrātā  
vaimātraḥ kāraṇāntarē |

dvandvamāsāditaḥ krōdhād  
raṇē vikramya nirjitaḥ || 3.48.4 ||

madbhayārtāḥ parityajya  
svamadhiṣṭhānamṛddhimat |  
kailāsaṃ parvataśrēṣṭha -  
madhyāstē naravāhanaḥ || 3.48.5 ||

yasya tat puṣpakaṃ nāma  
vimānaṃ kāmagaṃ śubham |  
vīryādāvarjitaṃ bhadre  
yēna yāmi vihāyasam || 3.48.6 ||

mama sañjātarōṣasya  
mukhaṃ drṣṭvaiva maithili |  
vidravanti paritrastāḥ  
surāḥ śakrapurōgamāḥ || 3.48.7 ||

yatra tiṣṭhāmyahaṃ tatra  
mārutō vāti śaṅkitaḥ |  
tīvrāṃśuḥ śísirāṃśuśca  
bhayāt sampadyatē divi || 3.48.8 ||

niṣkampapatrāstaravō  
nadyaśca stimitōdakāḥ |  
bhavanti yatra tatrāhaṃ  
tiṣṭhāmi ca carāmi ca || 3.48.9 ||

mama pārē samudrasya  
laṅkā nāma purī śubhā |

sampūrṇā rākṣasairghōrai -  
ryathēndrasyāmarāvātī || 3.48.10 ||

prākārēṇa parikṣiptā  
pāṇḍurēṇa virājitā |  
hēmakakṣyā purī ramyā  
vaidūryamayatōraṇā || 3.48.11 ||

hastyaśvarathasambādhā  
tūryanādavināditā |  
sarvakāmaphalairvrkṣaiḥ  
saṅkulōdyānabhūṣitā || 3.48.12 ||

tatra tvaṃ vasa hē sītē  
rājaputri mayā saha |  
na smariṣyasi nārīṇāṃ  
mānuṣīṇāṃ manasvini || 3.48.13 ||

bhuñjānā mānuṣān bhōgān  
divyāṃśca varavarṇini |  
na smariṣyasi rāmasya  
mānuṣasya gatāyuṣaḥ || 3.48.14 ||

sthāpayitvā priyaṃ putraṃ  
rājyē daśarathō nṛpaḥ |  
mandavīryastatō jyēṣṭhaḥ  
sutaḥ prasthāpitō vanam || 3.48.15 ||

tēna kiṃ bhraṣṭarājyēna  
rāmēṇa gatacētasā |

*kariṣyasi viśālākṣi*

*tāpasēna tapasvinā || 3.48.16 ||*

*rakṣa rākṣasabhartāraṃ*

*kāmaya svayamāgatam |*

*na manmathaśarāviṣṭaṃ*

*pratyākhyātum tvamarhasi || 3.48.17 ||*

*pratyākhyāya hi māṃ bhīru*

*paścāttāpaṃ gamiṣyasi |*

*caraṇēnābhihatyēva*

*purūravasamurvaśī || 3.48.18 ||*

*aṅgulyā na samō rāmō*

*mama yuddhē sa mānuṣaḥ |*

*tava bhāgyēna samprāptaṃ*

*bhajasva varavarṇini || 3.48.19 ||*

*ēvamuktā tu vaidēhī*

*kruddhā saṃraktalōcanā |*

*abravīt paruṣaṃ vākyaṃ*

*rahitē rākṣasādhipam || 3.48.20 ||*

*kathaṃ vaiśravaṇaṃ dēvaṃ*

*sarvadēvanamaskṛtam |*

*bhrātaraṃ vyapadiśya tva -*

*maśubhaṃ kartumicchasi || 3.48.21 ||*

*avaśyaṃ vinaśiṣyanti*

*sarvē rāvaṇa rākṣasāḥ |*

yēṣāṃ tvaṃ karkaśō rājā  
durbuddhirajitēndriyaḥ || 3.48.22 ||

apahr̥tya śacīṃ bhāryām  
śakyamindrasya jīvitum |  
nahi rāmasya bhāryām mā -  
mānīya svastimān bhavēt || 3.48.23 ||

jīvēcciraṃ vajradharasya paścā -  
cchacīṃ pradhṛṣyāpratirūparūpām |  
na māḍṛśīm rākṣasa dharṣayitvā  
pītāmṛtasyāpi tavāsti mōkṣaḥ || 3.48.24 ||

|| ityārṣē śrīmadrāmāyaṇē vālmikīyē ādikāvyē  
aranyakāṇḍē aṣṭacatvāriṃśaḥ sargaḥ ||